

آدھے خواب کے بعد

سمندر کو ستارے پی چکے ہوں گے
کناروں سے لپٹتے جنگلوں میں
بٹھس بھرے ہاتھی قطاروں میں کھڑے ہوں گے
فنا کی آنکھ میں پھیلے
عجائب گھر کے سنائے میں
کوئی بھر بھری دیوار
ساکت سانس کی بنیاد پر ٹھہری ہوئی ہوگی
زمین اکتا چکی ہوگی
ہزاروں گردشوں کے بعد
چہروں کے حنوٹی نقش
اپنی ذات کی تصدیق چاہیں گے
تو نیلے آسمانوں پر بھٹکتی انگلیاں
وہ نظم لکھیں گی
جو آدھے خواب کی منزل میں
ہم سے ناکمل رہ گئی تھی!